

Na Kaukauwa ni Masu: Masulaki ira na Tani



YAKAVI NI SIGA TABU

Vulica Na Vuli Ni Macawa Oqo: *Vakatakila 12:7–9, Efeso 6:12, Iperiu 7:25, Efeso 1:15–21, Taniela 10:10–14, 1 Joni 5:14–16.*

Wiligusu: “Dou duivakatusa na nomudou dui valavala ca, ka veimasulaki mo dou vakabulai kina. Sa yaga vakalevu na nona masu gumatua na tamata yalododonu” (*Jemesa 5:16*).

Ko ira na lewe ni lotu taumada era vakila ni ra gadreva vakalevu na masu.

“Ia ni ra masu oti, sa vakayavalati na vale era sa soqoni vata kina; a ra dui vakasinaiti kecega ena Yalo Tabu, a ra doudou kina ni ra tukuna na Vosa ni Kalou” (*Cakacaka 4:31*). Vakasamataka mada oqo, eratou a masu na tisaipeli. Eratou a vakasinaiti ena Yalo Tabu, eratou sa qai doudou me ratou tukuna na Vosa ni Kalou.

E tiko e dua na veiwekani ena nodratou masu, veivakasinaiti ni Yalo Tabu kei na kaukauwa ni kena kacivaki na Vosa ni Kalou “Ko iratou na tisaipeli . . . eratou sega ni kerea vakatabakidua na veivakalougatataki me nodratou ga. E bibi vei iratou nai colacola ni bula tawa mudu ni tamata. Eratou vakila ni kosipeli e dodonu me roboti vuravura taucoko, ka ratou kerea na kaukauwa a yalataka vei iratou ko Karisito.”—Ellen G. White, *The Acts of the Apostles*, p. 37.

Ni da vakasaqara na Kalou ka masulaki ira na tani, sa na cakacaka na Kalou e lomada me kauti keda vakavoleka sara vei Koya ka solia veikeda na vuku va-Kalou meda sotavi ira na tamata ka kauti ira ki na Nona matanitu (*Jemesa 1:5*). Ena cakacaka tale tikoga vakaukauwa ena nodra bula na Yalo ni Kalou ena veigaunisala eda sega mada ga ni kila, me kauti ira mai ki vei Koya (*1 Joni 5:14–17*).

*Vulica na leseni ni macawa qo mo vakarau ki na Siga Tabu ni Julai 25.

Na Veilecalecavi Qaqa ena Vuravura

Vakatauvatana na Vakatakila 12:7–9, Ephesians 6:12, kei na 2 Koronika 10:4. Era uqeti keda vakacava na veitikina oqo meda kila na bibi ni veimasulaki?

Nai Vola Tabu e cereka nai ubi ka latia tu na vuravura e rairai mai na kena e sega ni rairai. E tiko na veilecalecavi qaqa ena kedrau maliwa na vinaka kei na ca, ena kedrau maliwa na kaukauwa ni valavala dodonu kei na kaukauwa ni valavala ni butobuto, ena kedrau maliwa ko Karisito kei Setani. Ena veivaluvaluti oqo, na Kalou e doka na galala ni tamata. Ena sega vakadua ni lewa se vakasaurarataka na nona vakatulewa e dua. Ena vakatala ga na Nona Yalo Tabu me vakatakila ki vua na tamata na ka dina (Joni 16:7, 8). Era lako curuma nai valu oqo na agilosu mera veivakauqeti ki na bula (Iperiu 1:14). Sa dau vakarautaka talega na Kalou na veigauna talei ena bula ni tamata me liutaki ira ki Vua.

Na Kalou ena sega ni vakasaurarataka na noda vakatulewa. Na veivakasaurarataki e rau veicalati kei na matanitu ni Kalou. Na veivakasaurarataki e veimecaki kei na yavu ni loloma, o koya e yavu ni Nona matanitu. Oqo na vanua e yaga kina na masu. E dina ga ni sa vakayacora tiko na Kalou na veika kece e rawata me yacovi ira rawa kina na tamata ni bera nida masu, na noda masu e tasereka na kaukauwa vakaitamera ni Kalou. Na Kalou e doka na dodonu ni noda digidigi, ia ena noda masulaki ira na tani, e na rawa ni cakava e vuqa sara na ka, ena rarama ni nodrau veilecalecavi qaqa na vinaka kei na ca.

Vakasamataka mada na itukutuku oqo, “Sa dua tiko na tiki ni Nonai tuvatuva na Kalou, oya, me solia veikeda nai sau ni noda masu ena vakabauta, ka na sega ni solia kevaka eda sega ni kerea.”—Ellen G. White, *The Great Controversy*, p. 525. Ena nodrau veivaluvaluti tiko na vinaka kei na ca, na masu ena cakava na duidui. Ni da masulaki koya e dua e sega ni kilai Karisito, na masu ena dolava na sala ni veivakalougatataki vakalomalagi me drodrova yani na nodra bula. Na Kalou e doka na noda digidigi ena noda masulaki ira kei na noda cakacaka ena vukudra.

Ena noda tara tiko na ulutaga me baleta na veimasulaki, ena dodonu meda na vakadinadinataka ena yalomalumalumu na noda sega sara tiko ni vakila vakaoti na cakacaka ni Kalou, ia, ena sega ni dodonu me na vakataotaki keda ena noda curuma tiko na veivakalougatataki ni vakacabo masu ena vukudra na tani.

E cakacaka sara vakaukauwa na Kalou nida masu, mai na noda sega ni masu. Na cava na nomu nanuma? Kevaka sara madaga eda sega ni kila vakaoti na veigaunisala e cakacaka kina, na cava e vakauqeti keda kina nai vakasalataki e solia tiko nai Vola Tabu oya meda masulaki ira na tani?

Jisu: na Dauveivakameautaki Qaqa

Wilika na Luke 3:21, Luke 5:16, and Luke 9:18. Na cava era kaya na veitikina oqo me baleta na veiwekani e tiko ena bula ni masu nei Jisu kei na mana ni Nona cakacaka?

Na bula nei Jisu e dua na bula e dauveitaratara vakawasoma kei Tamana. Ena kena mai tavoci na Nona cakacaka vaka-Measaia ena gauna e papitaiso kina, e masuta na kaukauwa va-Kalou me mai vakaotia na ituvatuva nei lomalagi. Sa qai vakaukauwataki Koya na Yalo Tabu me cakava na lomai Tamana, ka vakaotia nai tavi sa tu e matana. Na Nona vakani ira na lewe lima na udolu, vakabulai koya na tamata vukavuka se na nona vagalalataki na tamata curumi tevero, e vakila ko Jisu ni masu sa dua dina nai yaragi kaukauwa me vakasava tani na kaukauwa nei eli ena veivaluvaluti ni vinaka kei na ca. Na masu e dua na ka e lumuti vakalomalagi ni semati vata na noda malumalumu ka tawayaga kei na kaukauwa tawa vakaiyalayala ni Kalou. Ka kenai balebale oya na noda laveta cake ki Vua na Kalou, ni sai Koya duaduaga ena rawa ni tara na lomadra oira eda masulaki ira tiko,

Wilika na Luke 22:31–34 kei na Iperiu 7:25. Nai nuinui cava e solia ko Jisu vei Pita me na vakarautaki koya kina, mai na veitemaki ena sotava ena veigauna sa tu mai liu? Nai nuinui cava e solia veikeda yadudua nida sota kaya na veitemaki?

Ko ira era rawa yalo vakalevu oya o ira na tagane kei na yalewa daumasu. Ko Jisu e masulaki Pita ena Nona cavuta sara tikoga na yacana. E vakadeitaka vei Pita ni na masulaki koya tiko ena veigauna ena sotava kina na veitemaki dredre. E kila vinaka tu ko Setani na yaga ni ka e tu vei Pita me vakatetei kina na matanitu ni Kalou. E tuvanaka nai tuvatuva eso me vakacacana na nona veirawai ko Pita ena loma mi Lotu Vakarisito taumada. Ia ena veitemaki kece e curuma ko Pita, ko Jisu e masulaki koya tiko, ka saumi na nona masu. Sa dua dina na ka e veivakauqeti ni da kila ni masulaki keda tale tikoga na nodai Vakabula. Sa sureti keda tiko meda duavata kei Koya ena nodra masulaki na veiyaca eso ki na Nona itikotiko tabu.

Na noda yalodina ena masu sa vakaraitaka na noda sa vakararavi vakatabakidua tiko ki Vua na Kalou me tatara kina nodra bula ko ira eda masulaki ira tiko.

Ko cei ko masulaki ira tiko ena gauna oqo? Na cava sa rui bibi kina meda kakua ni dauguce, se mani vakacava na dredre eda sota kaya?

Na Masu nei Paula

Na veimasulaki e vakaivolatabu. Ena gauna kece ni nona qaravi tavi, ko Paula e daumasulaki ira era se qai veisau mai ki na loma ni lotu ena nona cakacaka ni veivakalotutaki. Ko Paula e vakabauta ni tiko edua na ka e dauyaco ena veigauna e masu kina ka sega ni dauyaco ena gauna e sega ni masu kina. E dina ga ni sa tawasei tu mai vei ira na wekana, ia e vakila ni rawa nira veise-mati tale vakayalo ena nodra veimasulaki tiko.

Wilika na Efeso 1:15–21. E ra vola kina na veimataqali gagadre e kaya tiko ko Paula ki Vua na Kalou me baleti ira na kai Efeso. Na cava e dua na ka e kerea vakatabakidua me solia vei ira na Kalou?

E rui talei na masu nei Paula me baleti ira mai Efeso. E masulaka me rawa ni solia na Kalou vei ira na vuku kei na yalo me ra kila rawa kina na dina kei na lasu, ka me rawa talega Vua me vakararamataka na nodra vakasama ena dina va-Kalou ka solia vei ira nai nuinui ni bula tawa mudu. Na Kalou kaukauwa oqo, e a vakatucaketaki Jisu mai na mate, e sa bucina na yavu ni nodra nuinui ni bula tawa mudu ena vukuna. E mai tini na nona masu ena nona vakananumi ira mera “vutuniyau enai ukuuku nei Karisito” kei na “veika e taukena.” Era vakasinaiti tu na lewe ni Lotu Vakarisito mai Efeso ena yaloqaqa, ena nodra vakila ni masulaki ira tiko ko Paula, ka ra kila talega na ka e masulaka tiko.

Wilika na Filipai 1:3–11 rogoca nai tautau ni masu nei Paula. Kevaka mo dua na lewe ni lotu mai Filipai qai ciqoma edaua nai vola vakaoqo mai vei Paula, ena nona wasea tiko vei iko na nona masulaki iko tiko, na cava ena yacovi iko? Cava na vuna? Na vosa ni yalayala cava e kune kina? Na ivakasala cava e tiko kina?

Oqo eso na vosa ni veivakatatakicaketaki kei na veivakayaloqaqataki enai Vola Tabu, ka ni vakasinaiti tu ena veivosa ni yalayala kei na gagadre meda vakasinaiti talega ena loloma kei na kilaka kei na vakatulewa matau e taka mai ena nomu sa kilai Jisu ka me rawa nida taucoko tu ena ka e gadreva na Kalou ni da tu Vua.

Na Cakacaka ni Kaukauwa Tawa Kune

Na veimasulaki e dua tiko nai yaragi kaukauwa ena valu ni vinaka kei na ca o koya eda vakatoka “na veivaluvaluti levu.” Ka dua tiko na kenai tukutuku matata e tiko ena Taniela wase 10.

Vakasamataka na gauna e a tukuna kina ko Jeremaia na parofita nira na vakabobulataki vei ira na kai Papiloni ko ira na Jiu me vitusagavolu na yabaki. Ena gauna sa vakarau me mai cava kina na bula nei Taniela, na parofisai ni gauna ni nodra tiko vakabobula na Jiu sa vakarau me mai cava tiko. E kauwai vakalevu ko Taniela ena nona raica tiko ni se lailai sara nai vakaraitaki ni kena na yaco me vakavotukanataki na vosa nei Jeremaia. Ko ira na kai nona era se tikoga vakabobula.

Ko Papiloni a vakagogotaki mai vei Metia kei Peresia, ka ra se tikoga kina vakavesu ko ira na Jiu. E a lolo ka masumasu tiko ena yalodina ko Taniela me tolu na macawa, me baleti ira na kai nona. Ni sa oti na tolu na macawa, sa basika mai ki vua e dua na agilosi.

Wilika na Taniela 10:10–14. Gauna cava e rogoci kina na masu nei Taniela, ka cava e dua na ka e vakaberaberataka?

Oqo e dua na wase ni vola talei. Me rawa nida kila vakavinaka, ena dodonu meda na kilai ira rawa eso era vakaitavi tiko kina. Ko cei na turaga ni matanitu ko Peresia? E sega ni ko Sairusi. O koya na tui ni matanitu ko Peresia. Mai nai tautau ni vosa e vakayagataki na “turaga ni matanitu ko Peresia” e vakaibalebaletaiki tiko vei Setani. Ko Jisu e vakatokai koya me “turaga ni vuravura oqo” (Joni 12:31, Joni 14:30). Ko Paula e kaya ni o koya na “turaga ni kaukauwa ena macawa” (Efeso 2:2). Kevaka me sa turaga kei Peresia ko Setani, ia ko cei ko Maikeli? Na vosa Maikeli e vakayagataki vakalima enai Vola Tabu (Vakatakila 12:7; Juta 9; Taniela 10:13, 21; kei na Taniela 12:1). Ni vulici vakavinaka na veiwase ni vola oqo, ena vakaraitaka ni ko Maikeli (balebale ni yacana “Ko cei e vakataki Koya na Kalou”) e dua tale na yaca e vakayagataki me vakamacalataki Jisu, na nodrai liuliu na agilosi era valu vata tiko kei Setani. Ko Karisito e tawa mudu, e bula ga vakataki Koya, na Luve ni Kalou kaukauwa. Ka dua tiko na Nona cakacaka mevaka ni o Koya na nodra iliuliu na agilosi, oya me na vakarusai Setani.

Na Taniela 10 e vakatakila na veilecalecavi qaqa ena kedrau maliwa na vina-ka kei na ca. Ena gauna e masu tiko kina ko Taniela, ko Maikeli, oya ko Jisu na qaqa e lako sobu mai lomalagi me mai vakamalumalumutaka na kaukauwa ni butobuto. Eda na sega beka ni raica, ia ko Jisu e cakacaka tiko ka me sauma talega na noda veimasulaki. O koya na Kalou levu. E sega ni dua na masu me sega ni kila.

Ko raica vakacava na veivaluvaluti oqo ni yaco tiko ena nomu bula? Na cava e dodonu me kaya vei iko na veivaluvaluti oqo ena mataqali digidigi mo na cakava?

Na Vanua me Vakanamata kina na Masu

Nai Vola Tabu taucoko, e vakabibitaki tiko kina na kena vakamatatataki na veika eda masulaka. Na masu e sega ni kena tukuni tu ga vakarabailevu ka sega ni matata na ka e gadreva tu na lomada. Na masu sai koya na kena cauraki ki Vua na Kalou na veika matata eda kerea tiko. Ko Jisu e masulaki iratou vakatabakidua na Nona tisaipeli. Ko Paula e masulaki ira vakatabakidua na lewe ni Lotu Vakarisito mai Efeso, Filipai, kei Kolosa. E masulaki ira na nonai tokani gone mevakataki Timoci, Taito kei Jone Marika.

Wilika na 1 Samuel 12:22–24 kei Jope 16:21. Na cava na ka e rau tautauvata kina na veitikina oqo? Na cava rau kaya me baleta na veimasulaki?

Ko Samuela kei Jope e rau vakabibitaka na gadrevi ni gagadre dina, ka ni lomana taucoko kei na matata ni veika e masulaki. Na vosa nei Samuela ena rogorogo kaukauwa toka ena nona kaya, “Ia koi au, me’u kakua sara ni cala vei Jiova, ni kau sa cegu ni masulaki kemuni” (1 Samuela 12:23). Voleka ni tautauvata ga na masu nei Samuela kei na masu nei Jope, “Me tara mada vua na tamata me veilewai kaya na Kalou” (Jope 16:21). Sa nodai tavi oya meda vakatakekere ki Vua na Kalou me baleti ira na tamata era sega tu ni kilai Karisito.

Wilika na 1 Joni 5:14–16. Na cava ena yaco ni da masulaki ira na tani?

Ena gauna eda masulaki ira kina na tani, eda sai dewadewa tiko ni veivakalougatataki vei ira. E dave mai nai tikotiko vakaturaga na wai ni bula kivei keda me rawa ni qai yacovi ira. Ko Setani kei ira na nona agilosu era sautaninini ena masu e cabori ena yalodina. Ko Ellen G. White e vakamacalataka vakaoqo na kaukauwa ni masu: “Ena sega ni rawa me vosota ko Setani me ra rawai na nonai lawalawa, ka ni o koya e rere ka sautaninini ena vuku ni Nona kaukauwa kei na Nona Turaga levu ko Jisu. Ena voqa ni masu e cikecike, e sautaninini kina ko Setani kei ira na nonai lawalawa.”—Testimonies for the Church, vol. 1, p. 346. Na masu e semati keda vata kei nai Vurevure ni kaukauwa vakalomalagi enai valu me baleta na nodra bula ko ira era yali tu.

Wilika na Maciu 18:18, 19. Rau veiwekani vakacava na tikina oqo kei na veimasulaki, ena gaunisala cava e vakayaloqaqataka na noda masu vata kei ira na tani me baleta na nodra bula tawa mudu o ira era sega tiko ni kilai Jisu?

Kuri ni Vakasama: Wilika Ellen G. White, “The Privilege of Prayer,” pp. 93–104, in *Steps to Christ*; “Work for Church Members,” pp. 19–24, in *Testimonies for the Church*, vol. 7.

Ena gauna eda masulaki ira kina na tani, na Kalou e doka na noda yalodina vei Koya kei na noda vakararavi ki na Nona kaukauwa ena Nona vakayagataka na veika kece e taukena mai lomalagi me veisautaka na bula ni tamata. Ni sa cabe cake na noda masu ki na Nona itikotiko vakaturaga, era lade na agilosu me ra cakava na Nona vakatulewa. “Era wawa voli ena yasa ni tikotiko vakaturaga ko ira na agilosu daucakacaka mera cakava ena kena gauna totolo duadua na ivakaro nei Jisu Karisito me sauma na veimasu e tau ena yalodina kei na vakabauta e bula”—Ellen G. White, *Selected Messages*, book 2, p. 377. Eda sa vakadeitaki tiko ni na sega sara ni dua na masu ena yali, sega ni dua ena guilecava na Kalou. Era maroroi tu mai lomalagi me na qai saumi ena gauna kei na vanua e kila ni ganita vinaka.

“Na masu ni vakabauta ena sega vakadua ni yali; ia nida vinakata me saumi ena gaunisala eda namaka tiko kina, sa ka ga ni vakanananu.”—Ellen G. White, *Testimonies for the Church*, vol. 1, p. 231. Sa dua dina na veivakayaloqaqataki levu e soli veikeda nida masulaka tiko na watida ka se bera tiko ni kilai Karisito, se ko ira na luveda gonetaganene kei na goneyalewa, wekada, itokani kei ira eda cakacaka vata. E sega sara ni dua na masu e cavuti ena yalodina ena yali. Ena sega beka nida na raica vakatotolo na kenai sau vei ira eda masulaki ira tiko, ia na Kalou sa yavalata tiko na lomadra ena sala eda na qai laki kila ga nida sa na yaco ki lomalagi.

Taro ni Veiwasei:

1. Wilika na Filipai 1:19; Kolosa 4:2, 3; kei na 2 Cesolonaika 3:1, 2. Ena gauna ni nona tiko vakavesu, Nai vakadei cava e tiko vei Paula me baleta na nodra masu na lewe ni lotu mai Filipai? Na cava e kerea vei ira mai Kolosa kei Cesolonaika mera masulaka ena vukuna? Nai sema cava e tiko ena veimasulaki oqo ki na rawa yalo?

2. Toka ga ena dina ni veivaluvaluti levu, ena vukei iko vakacava na nomu kila na veivaluvaluti oqo me vukei iko mo rawa ni vakila na bibi ni masu? Io ko Jisu sa qaqa oti enai valu oya, eda sa kila ni Nonai to ena qaqa ena gauna mai muri. Ia ena gauna oqo na cava sa rui bibi kina na noda masulaka ka meda raica nida sa cakava na ka eda rawata meda yalodina tikoga Vua ka cakacaka tiko ena vuku ni nodra bula tawa mudu na tani Na cava eso nai vakatatao ni bula me mana kina na noda dauveimasulaki? Na veimataqali ulubale cava ko dauvakayagataka mo vakuwai iko kina ena nodra masulaki vakalevu na tani o koya era gadreva tu?

